



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ລັດຖະບານ

ເລກທີ **642** /ລບ
ນະຄອນຫຼວງວຽງຈັນ, ວັນທີ **20 / 11 / 24**

ດໍາລັດ
ວ່າດ້ວຍການດໍາລົງຊີວິດຢ່າງຖາວອນ ຢູ່ ສປປ ລາວ
ຂອງຄົນເຊື້ອຊາດລາວຢູ່ຕ່າງປະເທດ

- ອີງຕາມ ກົດໝາຍ ວ່າດ້ວຍລັດຖະບານ ສະບັບເລກທີ 03/ສພຊ, ລົງວັນທີ 21 ພະຈິກ 2021;
- ອີງຕາມ ກົດໝາຍ ວ່າດ້ວຍການເຂົ້າ-ອອກ ແລະ ການຄຸ້ມຄອງຄົນຕ່າງປະເທດຢູ່ ສປປ ລາວ ສະບັບເລກທີ 59/ສພຊ, ລົງວັນທີ 26 ທັນວາ 2014;
- ອີງຕາມ ກົດໝາຍ ວ່າດ້ວຍທະບຽນຄອບຄົວ ສະບັບເລກທີ 44/ສພຊ, ລົງວັນທີ 14 ມິຖຸນາ 2018;
- ອີງຕາມ ໜັງສືສະເໜີຂອງກະຊວງການຕ່າງປະເທດ ສະບັບເລກທີ 5510 /ຕປທ.ສຍກ, ລົງວັນທີ 26 ສິງຫາ 2024.

ລັດຖະບານ ອອກດໍາລັດ:

ໝວດທີ 1
ບົດບັນຍັດທົ່ວໄປ

ມາດຕາ 1 ຈຸດປະສົງ

ດໍາລັດສະບັບນີ້ ກຳນົດ ຫຼັກການ, ລະບຽບການ ແລະ ມາດຕະການ ກ່ຽວກັບການຄຸ້ມຄອງ, ຕິດຕາມ ກວດກາ ວຽກງານດໍາລົງຊີວິດຢ່າງຖາວອນ ຢູ່ ສປປ ລາວ ຂອງຄົນເຊື້ອຊາດລາວຢູ່ຕ່າງປະເທດ ເພື່ອເຮັດໃຫ້ ການປະຕິບັດວຽກງານດັ່ງກ່າວ ມີຄວາມເອກະພາບ, ມີປະສິດທິພາບ ແລະ ປະສິດທິຜົນ ແນໃສ່ອຳນວຍຄວາມ ສະດວກໃຫ້ຄົນເຊື້ອຊາດລາວຢູ່ຕ່າງປະເທດ ໃນການ ເຂົ້າ-ອອກ ແລະ ດໍາລົງຊີວິດຢ່າງຖາວອນ ຢູ່ ສປປ ລາວ ທັງຮັບປະກັນຄວາມສະຫງົບ ແລະ ຄວາມເປັນລະບຽບຮຽບຮ້ອຍຂອງສັງຄົມ, ປະກອບສ່ວນເຂົ້າໃນການປົກປັກ ຮັກສາ ແລະ ພັດທະນາປະເທດຊາດ.

ມາດຕາ 2 ການດໍາລົງຊີວິດຢ່າງຖາວອນ ຢູ່ ສປປ ລາວ ຂອງຄົນເຊື້ອຊາດລາວຢູ່ຕ່າງປະເທດ

ການດໍາລົງຊີວິດຢ່າງຖາວອນ ຢູ່ ສປປ ລາວ ຂອງຄົນເຊື້ອຊາດລາວຢູ່ຕ່າງປະເທດ ແມ່ນ ການມາຕັ້ງ ຖິ່ນຖານ, ມີທີ່ຢູ່ອາໄສຢ່າງຖາວອນ ແລະ/ຫຼື ປະກອບອາຊີບ ຢ່າງຖືກຕ້ອງຕາມກົດໝາຍ ແລະ ລະບຽບການ ຂອງ ສປປ ລາວ ຊຶ່ງຕໍ່ໄປນີ້ເອີ້ນວ່າ “ການດໍາລົງຊີວິດຢ່າງຖາວອນ ຢູ່ ສປປ ລາວ”.

ມາດຕາ 3 ການອະທິບາຍຄຳສັບ

ຄຳສັບທີ່ນຳໃຊ້ໃນດຳລັດສະບັບນີ້ ມີຄວາມໝາຍ ດັ່ງນີ້:

1. ຄົນເຊື້ອຊາດລາວຢູ່ຕ່າງປະເທດ ໝາຍເຖິງ ຄົນຕ່າງປະເທດ ແລະ ຄົນບໍ່ມີສັນຊາດ ທີ່ອາໄສຢ່າງຖາວອນຢູ່ຕ່າງປະເທດ ຊຶ່ງເກີດຈາກ ພໍ່ ແລະ ແມ່, ພໍ່ ຫຼື ແມ່ ເປັນພົນລະເມືອງລາວ ຫຼື ມີສັນຊາດລາວ ໂດຍກຳເນີດ ລວມທັງລູກ ແລະ ຫຼານຂອງເຂົາເຈົ້າ;
2. ຄົນຕ່າງປະເທດ ໝາຍເຖິງ ຄົນເຊື້ອຊາດລາວຢູ່ຕ່າງປະເທດ ທີ່ເສຍສັນຊາດລາວ ແລະ ໄດ້ສັນຊາດອື່ນ;
3. ຄົນບໍ່ມີສັນຊາດ ໝາຍເຖິງ ຄົນເຊື້ອຊາດລາວຢູ່ຕ່າງປະເທດ ທີ່ເສຍສັນຊາດລາວ ແລະ ບໍ່ທັນໄດ້ສັນຊາດຂອງປະເທດທີ່ຜູ້ກ່ຽວອາໄສຢູ່ ແຕ່ລັດຖະບານປະເທດດັ່ງກ່າວໃຫ້ການຄຸ້ມຄອງ ໂດຍການອອກບັດຕ່າງດ້າວ ແລະ ໄດ້ອະນຸຍາດໃຫ້ເດີນທາງມາຢ້ຽມຢາມ ຫຼື ຂໍດຳລົງຊີວິດຢ່າງຖາວອນ ຢູ່ ສປປ ລາວ;
4. ຄົນຕ່າງດ້າວ ໝາຍເຖິງ ຄົນເຊື້ອຊາດລາວຢູ່ຕ່າງປະເທດ ທີ່ໄດ້ຮັບອະນຸຍາດໃຫ້ດຳລົງຊີວິດຢ່າງຖາວອນ ຢູ່ ສປປ ລາວ ໂດຍມີສຳມະໂນຄົວ ແລະ ບັດປະຈຳຕົວ ຄົນຕ່າງດ້າວ ແຕ່ລັດຖະບານຂອງຄົນຕ່າງດ້າວ ດັ່ງກ່າວ ກໍຍັງຮັບຮູ້ຢ່າງເປັນທາງການ;
5. ຜູ້ຮ້ອງຂໍ ໝາຍເຖິງ ຄົນເຊື້ອຊາດລາວຢູ່ຕ່າງປະເທດ ແລະ ສະມາຊິກຄອບຄົວຂອງເຂົາເຈົ້າ ທີ່ໄດ້ຍື່ນຄຳຮ້ອງຂໍດຳລົງຊີວິດຢ່າງຖາວອນ ຢູ່ ສປປ ລາວ;
6. ພົນລະເມືອງລາວທີ່ຮັບປະກັນ ໝາຍເຖິງ ບຸກຄົນທີ່ຖືສັນຊາດລາວ ແລະ ດຳລົງຊີວິດຢູ່ ສປປ ລາວ ຢ່າງໜ້ອຍ ໜຶ່ງຄົນ ຊຶ່ງມີສາຍກ່ຽວພັນກັບຜູ້ຮ້ອງຂໍ ແລະ ໃຫ້ການຮັບປະກັນ ຕາມເງື່ອນໄຂທີ່ໄດ້ກຳນົດໄວ້ໃນກົດໝາຍ ແລະ ລະບຽບການ;
7. ສຳນັກງານຜູ້ຕາງໜ້າ ໝາຍເຖິງ ສະຖານເອກອັກຄະລັດຖະທູດ, ສະຖານກົງສຸນໃຫຍ່ ແລະ ສະຖານກົງສຸນ ແຫ່ງ ສປປ ລາວ ປະຈຳປະເທດທີ່ຜູ້ຮ້ອງຂໍໄດ້ດຳລົງຊີວິດຢູ່.

ມາດຕາ 4 ນະໂຍບາຍຂອງລັດ ກ່ຽວກັບວຽກງານດຳລົງຊີວິດຢ່າງຖາວອນ ຢູ່ ສປປ ລາວ

ລັດ ຊຸກຍູ້, ສົ່ງເສີມ ແລະ ຖືສຳຄັນ ວຽກງານດຳລົງຊີວິດຢ່າງຖາວອນ ຢູ່ ສປປ ລາວ ດ້ວຍການສ້າງເງື່ອນໄຂ ແລະ ອຳນວຍຄວາມສະດວກໃຫ້ວຽກງານດັ່ງກ່າວ ສາມາດດຳເນີນໄດ້ຢ່າງມີປະສິດທິຜົນ.

ລັດ ຊຸກຍູ້ ບຸກຄົນ, ນິຕິບຸກຄົນ ແລະ ການຈັດຕັ້ງທຸກພາກສ່ວນປະກອບສ່ວນສະໜັບສະໜູນ ແລະ ໃຫ້ການຮ່ວມມືໃນວຽກງານດຳລົງຊີວິດຢ່າງຖາວອນ ຢູ່ ສປປ ລາວ.

ມາດຕາ 5 ຫຼັກການ ກ່ຽວກັບວຽກງານດຳລົງຊີວິດຢ່າງຖາວອນ ຢູ່ ສປປ ລາວ

ວຽກງານດຳລົງຊີວິດຢ່າງຖາວອນ ຢູ່ ສປປ ລາວ ໃຫ້ປະຕິບັດຕາມຫຼັກການ ດັ່ງນີ້:

1. ປະຕິບັດ ແນວທາງ ນະໂຍບາຍ ທີ່ມີຕໍ່ຄົນເຊື້ອຊາດລາວຢູ່ຕ່າງປະເທດ;
2. ເຄົາລົບ ແລະ ປະຕິບັດ ລັດຖະທຳມະນູນ, ກົດໝາຍຂອງ ສປປ ລາວ, ກົດໝາຍສາກົນ ແລະ ກົດໝາຍຂອງປະເທດທີ່ກ່ຽວຂ້ອງ;
3. ຮັບປະກັນຄວາມໝັ້ນຄົງຂອງຊາດ, ຄວາມສະຫງົບ, ຄວາມປອດໄພ ແລະ ຄວາມເປັນລະບຽບ ຮຽບຮ້ອຍຂອງສັງຄົມ, ວັດທະນະທຳ ແລະ ຮີດຄອງປະເພນີອັນດີງາມຂອງຊາດລາວ;
4. ຄຸ້ມຄອງ ຢ່າງລວມສູນ, ເປັນເອກະພາບ, ໂປ່ງໃສ, ວ່ອງໄວ, ຍຸຕິທຳ ແລະ ສາມາດກວດສອບໄດ້;
5. ຮັບປະກັນການປະສານສົບທົບກັບທຸກພາກສ່ວນທີ່ກ່ຽວຂ້ອງ.

ມາດຕາ 6 ຂອບເຂດການນໍາໃຊ້ດໍາລັດ

ດໍາລັດສະບັບນີ້ ນໍາໃຊ້ສໍາລັບ ຄົນເຊື້ອຊາດລາວຢູ່ຕ່າງປະເທດ, ບຸກຄົນ, ນິຕິບຸກຄົນ ແລະ ການຈັດຕັ້ງ ທັງພາຍໃນ ແລະ ຕ່າງປະເທດ ທີ່ກ່ຽວຂ້ອງ ແລະ ພົວພັນກັບການດໍາລົງຊີວິດຢ່າງຖາວອນ ຢູ່ ສປປ ລາວ.

ໝວດທີ 2

ເງື່ອນໄຂ ແລະ ເອກະສານປະກອບຄໍາຮ້ອງຂໍດໍາລົງຊີວິດຢ່າງຖາວອນ ຢູ່ ສປປ ລາວ

ມາດຕາ 7 ເງື່ອນໄຂ

ຄົນເຊື້ອຊາດລາວຢູ່ຕ່າງປະເທດ ທີ່ມີຈຸດປະສົງຂໍດໍາລົງຊີວິດຢ່າງຖາວອນ ຢູ່ ສປປ ລາວ ຕ້ອງມີເງື່ອນໄຂ ດັ່ງນີ້:

1. ມີຄວາມສະໝັກໃຈ;
2. ມີຄວາມຍິນດີ ເຄົາລົບ ລັດຖະທໍາມະນູນ ແລະ ກົດໝາຍຂອງ ສປປ ລາວ;
3. ບໍ່ມີການເຄື່ອນໄຫວ ຫຼື ພຶດຕິກໍາທີ່ຂັດຕໍ່ແນວທາງ ນະໂຍບາຍຂອງ ສປປ ລາວ;
4. ບໍ່ເຄີຍຖືກສານຕັດສິນລົງໂທດຕັດອິດສະລະພາບ ຍ້ອນການກະທໍາຜິດໂດຍເຈດຕະນາ;
5. ມີລາຍຮັບທີ່ໝັ້ນຄົງສາມາດຮັບປະກັນໃຫ້ການດໍາລົງຊີວິດຢູ່ ສປປ ລາວ;
6. ມີພົນລະເມືອງລາວຮັບປະກັນ;
7. ມີສຸຂະພາບດີ ແລະ ບໍ່ເປັນພະຍາດຕິດແປດທີ່ຮ້າຍແຮງ.

ນອກຈາກເງື່ອນໄຂທີ່ໄດ້ກໍານົດໄວ້ໃນວັກທີໜຶ່ງຂອງມາດຕານີ້ແລ້ວ ຕ້ອງມີເງື່ອນໄຂສະເພາະໃດໜຶ່ງ ດັ່ງນີ້:

1. ປະກອບສ່ວນອັນພົ້ນເດັ່ນເຂົ້າໃນພາລະກິດປົກປັກຮັກສາ ແລະ ພັດທະນາຢູ່ ສປປ ລາວ ໂດຍໄດ້ຮັບ ການຍ້ອງຍໍ ຂຶ້ນ ລັດຖະບານ, ກະຊວງ, ອົງການ, ແຂວງ ແລະ ນະຄອນຫຼວງ ພ້ອມທັງການຢັ້ງຢືນຈາກສໍານັກງານ ຜູ້ຕາງໜ້າ ແລະ/ຫຼື ການຈັດຕັ້ງທີ່ກ່ຽວຂ້ອງຂອງ ສປປ ລາວ;
2. ມີຄວາມຮູ້, ມີຄວາມສາມາດ, ທັກສະ ແລະ ພອນສະຫວັນ ທີ່ ສປປ ລາວ ຕ້ອງການ ໂດຍມີໜັງສື ສະເໜີ ແລະ ຮັບປະກັນຈາກການຈັດຕັ້ງທີ່ກ່ຽວຂ້ອງຂອງ ສປປ ລາວ;
3. ແຕ່ງດອງກັບພົນລະເມືອງລາວຢ່າງຖືກຕ້ອງຕາມກົດໝາຍ ແລະ ລະບຽບການຂອງ ສປປ ລາວ;
4. ພັກເຊົາຢ່າງຖືກຕ້ອງຕາມກົດໝາຍ ແລະ ລະບຽບການ ໂດຍມີການຢັ້ງຢືນຈາກກະຊວງປ້ອງກັນ ຄວາມສະຫງົບ ສໍາລັບຜູ້ທີ່ໄດ້ພັກເຊົາຢູ່ ສປປ ລາວ;
5. ມີທໍາແຮງດ້ານເສດຖະກິດ, ປະສົບຜົນສໍາເລັດໃນການດໍາເນີນທຸລະກິດ ຫຼື ມີອາຍຸແຕ່ ຫົກສິບປີ ຂຶ້ນໄປ ສໍາລັບຜູ້ທີ່ຍັງອາໄສຢູ່ຕ່າງປະເທດ.

ມາດຕາ 8 ເອກະສານປະກອບຄໍາຮ້ອງ

ເອກະສານປະກອບຄໍາຮ້ອງຂໍດໍາລົງຊີວິດຢ່າງຖາວອນ ຢູ່ ສປປ ລາວ ມີ ດັ່ງນີ້:

1. ຄໍາຮ້ອງ;
2. ສໍາເນົາ ໜັງສືຜ່ານແດນ, ບັດປະຈໍາຕົວ, ບັດຕ່າງດ້າວ ແລະ/ຫຼື ໃບຂັບຂີ່;
3. ໃບແຈ້ງໂທດຈາກອົງການທີ່ມີສິດຂອງ ສປປ ລາວ ແລະ/ຫຼື ປະເທດຜູ້ຮ້ອງຂໍ;
4. ໃບຢັ້ງຢືນສຸຂະພາບຈາກຄະນະແພດຂອງໂຮງໝໍສູນກາງຂອງ ສປປ ລາວ ຫຼື ຕ່າງປະເທດ;

5. ໃບຢັ້ງຢືນ ລາຍຮັບ, ຖານະດ້ານເສດຖະກິດ ແລະ/ຫຼື ຊັບສິນ;
6. ໃບຮັບປະກັນຈາກພົນລະເມືອງລາວ;
7. ໜັງສືຢັ້ງຢືນການປະກອບສ່ວນອັນພົ້ນເດັ່ນເຂົ້າໃນພາລະກິດການປົກປັກຮັກສາ ແລະ ພັດທະນາຢູ່ ສປປ ລາວ ຈາກ ສຳນັກງານຜູ້ຕາງໜ້າ ແລະ/ຫຼື ການຈັດຕັ້ງທີ່ກ່ຽວຂ້ອງຂອງ ສປປ ລາວ (ຖ້າມີ);
8. ສຳເນົາ ໃບອະນຸຍາດການລົງທຶນ (ສຳລັບນັກລົງທຶນ);
9. ສຳເນົາ ໃບທະບຽນການແຕ່ງຕອງ (ສຳລັບຜູ້ທີ່ແຕ່ງຕອງກັບພົນລະເມືອງລາວ);
10. ຮູບຖ່າຍ ຂະໜາດ 4 x 6 ຊັງຕີແມັດ ຊຶ່ງເປັນຮູບຖ່າຍບໍ່ເກີນ ສາມເດືອນ ຈຳນວນ 8 ແຜ່ນ;
11. ເອກະສານອື່ນທີ່ຈຳເປັນ.

ເອກະສານປະກອບໃດທີ່ອອກໂດຍອົງການທີ່ມີສິດຂອງຕ່າງປະເທດ ຕ້ອງໄດ້ຮັບການຢັ້ງຢືນຈາກກົມ ກົງສຸນ, ກະຊວງການຕ່າງປະເທດ ຫຼື ສຳນັກງານຜູ້ຕາງໜ້າ ພ້ອມທັງແປເປັນພາສາລາວ ແລະ ຢັ້ງຢືນຄວາມ ຖືກຕ້ອງຈາກອົງການທະບຽນສານ.

ສຳລັບເອກະສານປະກອບທີ່ເປັນສະບັບສຳເນົາ ຕ້ອງຖືສະບັບຕົ້ນມາຢັ້ງຢືນ ໃນເວລາຍື່ນຄຳຮ້ອງ.

ໝວດທີ 3

ຂັ້ນຕອນການຂໍດຳລົງຊີວິດຢ່າງຖາວອນ ຢູ່ ສປປ ລາວ

ມາດຕາ 9 ຂັ້ນຕອນ

ການຂໍດຳລົງຊີວິດຢ່າງຖາວອນ ຢູ່ ສປປ ລາວ ໃຫ້ປະຕິບັດຕາມຂັ້ນຕອນ ດັ່ງນີ້:

1. ການຜ່ານເອກະສານປະກອບຄຳຮ້ອງ;
2. ການຍື່ນຄຳຮ້ອງ;
3. ການຄົ້ນຄວ້າ ແລະ ພິຈາລະນາ;
4. ການອະນຸຍາດ.

ມາດຕາ 10 ການຜ່ານເອກະສານປະກອບຄຳຮ້ອງ

ພາຍຫຼັງຄົນເຊື້ອຊາດລາວຢູ່ຕ່າງປະເທດທີ່ໄດ້ຝັກເຊົາຢູ່ ສປປ ລາວ ໄດ້ປະກອບເອກະສານຄົບຖ້ວນ ຕາມທີ່ ໄດ້ກຳນົດໄວ້ໃນມາດຕາ 8 ຂອງດຳລັດສະບັບນີ້ແລ້ວ ໃຫ້ນຳເອົາເອກະສານທີ່ກ່ຽວຂ້ອງໄປຜ່ານການຄົ້ນຄວ້າ ແລະ ພິຈາລະນາຈາກການຈັດຕັ້ງທີ່ກ່ຽວຂ້ອງ ດັ່ງນີ້:

1. ອົງການປົກຄອງ ຂັ້ນບ້ານ ໃຫ້ຄົ້ນຄວ້າ ແລະ ພິຈາລະນາ ພາຍໃນເວລາ ບໍ່ເກີນ ຫ້າວັນ ລັດຖະການ ນັບແຕ່ວັນໄດ້ຍື່ນເອກະສານ ເປັນຕົ້ນໄປ;
2. ກອງບັນຊາການປ້ອງກັນຄວາມສະຫງົບ ຂັ້ນເມືອງ ໃຫ້ຄົ້ນຄວ້າ ແລະ ພິຈາລະນາ ພາຍໃນເວລາ ບໍ່ເກີນ ສິບວັນ ລັດຖະການ ນັບແຕ່ວັນໄດ້ຍື່ນເອກະສານ ເປັນຕົ້ນໄປ;
3. ກອງບັນຊາການປ້ອງກັນຄວາມສະຫງົບ ຂັ້ນແຂວງ ໃຫ້ຄົ້ນຄວ້າ, ສຳພາດເອົາຂໍ້ມູນເພີ່ມເຕີມແບບ ເຊິ່ງໜ້າຈາກພົນລະເມືອງລາວທີ່ຮັບປະກັນ ແລະ ພິຈາລະນາ ພາຍໃນເວລາ ບໍ່ເກີນ ສິບຫ້າວັນ ລັດຖະການ ນັບແຕ່ ວັນໄດ້ຍື່ນເອກະສານ ເປັນຕົ້ນໄປ.

ສໍາລັບຄົນເຊື້ອຊາດລາວຢູ່ຕ່າງປະເທດທີ່ຍັງອາໄສຢູ່ຕ່າງປະເທດນັ້ນ ພາຍຫຼັງໄດ້ປະກອບເອກະສານ ຄົບຖ້ວນ ຕາມທີ່ໄດ້ກຳນົດໄວ້ໃນມາດຕາ 8 ຂອງດຳລັດສະບັບນີ້ແລ້ວ ຕ້ອງສົ່ງໃຫ້ພົນລະເມືອງລາວທີ່ຮັບປະກັນ ເປັນຜູ້ນຳເອົາເອກະສານດັ່ງກ່າວໄປຜ່ານການຄົ້ນຄວ້າ ແລະ ພິຈາລະນາຈາກການຈັດຕັ້ງທີ່ກ່ຽວຂ້ອງ ບ່ອນທີ່ ຜູ້ຮັບປະກັນດັ່ງກ່າວອາໄສຢູ່ ຕາມທີ່ໄດ້ກຳນົດໄວ້ໃນວັກທີໜຶ່ງຂອງມາດຕານີ້.

ມາດຕາ 11 ການຍື່ນຄຳຮ້ອງ

ຄົນເຊື້ອຊາດລາວຢູ່ຕ່າງປະເທດທີ່ໄດ້ຝັກເຊົາຢູ່ ສປປ ລາວ ແລ້ວ ໃຫ້ຍື່ນຄຳຮ້ອງຕໍ່ກະຊວງການຕ່າງ ປະເທດ. ສໍາລັບຜູ້ທີ່ຍັງອາໄສຢູ່ຕ່າງປະເທດ ນັ້ນ ກໍໃຫ້ຍື່ນຄຳຮ້ອງຕໍ່ສຳນັກງານຜູ້ຕາງໜ້າ.

ມາດຕາ 12 ການຄົ້ນຄວ້າ

ພາຍຫຼັງໄດ້ຮັບຄຳຮ້ອງຈາກຜູ້ຮ້ອງຂໍທີ່ໄດ້ຝັກເຊົາຢູ່ ສປປ ລາວ ແລ້ວ ກະຊວງການຕ່າງປະເທດຕ້ອງ ຄົ້ນຄວ້າ ແລະ ປະກອບຄຳເຫັນຕໍ່ການຂໍດຳລົງຊີວິດຢ່າງຖາວອນ ຢູ່ ສປປ ລາວ ຂອງບຸກຄົນດັ່ງກ່າວ ພ້ອມທັງ ປະສານສົມທົບກັບຄະນະກຳມະການພົວພັນຄົນເຊື້ອຊາດລາວຢູ່ຕ່າງປະເທດ ພາຍໃນເວລາ ສີ່ສິບຫ້າວັນ ລັດຖະ ການ ນັບແຕ່ວັນໄດ້ຮັບຄຳຮ້ອງ ເປັນຕົ້ນໄປ. ຫຼັງຈາກນັ້ນ ໃຫ້ແຈ້ງຄຳເຫັນ ແລະ ນຳສິ່ງ ຄຳຮ້ອງດັ່ງກ່າວໄປຍັງ ກະຊວງປ້ອງກັນຄວາມສະຫງົບ ເພື່ອຄົ້ນຄວ້າ ແລະ ພິຈາລະນາ.

ສໍາລັບການຮັບຄຳຮ້ອງຈາກຜູ້ຮ້ອງຂໍທີ່ຍັງອາໄສຢູ່ຕ່າງປະເທດ ນັ້ນ ສຳນັກງານຜູ້ຕາງໜ້າ ຕ້ອງຄົ້ນຄວ້າ ແລະ ປະກອບຄຳເຫັນຕໍ່ການຂໍດຳລົງຊີວິດຢ່າງຖາວອນ ຢູ່ ສປປ ລາວ ຂອງບຸກຄົນດັ່ງກ່າວ ພາຍໃນເວລາ ສີ່ສິບ ຫ້າວັນ ລັດຖະການ ນັບແຕ່ວັນໄດ້ຮັບຄຳຮ້ອງ ເປັນຕົ້ນໄປ. ຫຼັງຈາກນັ້ນ ໃຫ້ແຈ້ງຄຳເຫັນ ແລະ ນຳສິ່ງຄຳຮ້ອງ ມາຍັງກະຊວງການຕ່າງປະເທດ ເພື່ອດຳເນີນການຕາມທີ່ໄດ້ກຳນົດໄວ້ໃນວັກທີໜຶ່ງຂອງມາດຕານີ້.

ກະຊວງປ້ອງກັນຄວາມສະຫງົບ ຕ້ອງຄົ້ນຄວ້າ ແລະ/ຫຼື ປະສານສົມທົບກັບພາກສ່ວນທີ່ກ່ຽວຂ້ອງ ເພື່ອ ກວດກາຄືນຂໍ້ມູນໃດໜຶ່ງທີ່ເຫັນວ່າບໍ່ທັນຈະແຈ້ງ ຫຼັງຈາກນັ້ນ ໃຫ້ແຈ້ງຜູ້ຮ້ອງຂໍມາສຳພາດເອົາຂໍ້ມູນເພີ່ມເຕີມ ແບບເຊິ່ງໜ້າ ພາຍໃນເວລາ ສີ່ສິບຫ້າວັນ ລັດຖະການ ນັບແຕ່ວັນໄດ້ຮັບການແຈ້ງຄຳເຫັນ ແລະ ຄຳຮ້ອງຈາກ ກະຊວງການຕ່າງປະເທດ ເປັນຕົ້ນໄປ.

ມາດຕາ 13 ການອະນຸຍາດ

ກະຊວງປ້ອງກັນຄວາມສະຫງົບ ພິຈາລະນາອະນຸຍາດການຂໍດຳລົງຊີວິດຢ່າງຖາວອນ ຢູ່ ສປປ ລາວ ຖ້າເຫັນວ່າຂໍ້ມູນຂອງຜູ້ຮ້ອງຂໍນັ້ນ ຫາກ ຖືກຕ້ອງ ແລະ ຄົບຖ້ວນ ຕາມເງື່ອນໄຂທີ່ໄດ້ກຳນົດໄວ້ໃນມາດຕາ 7 ຂອງດຳລັດສະບັບນີ້.

ພາຍຫຼັງກະຊວງປ້ອງກັນຄວາມສະຫງົບໄດ້ອະນຸຍາດໃຫ້ດຳລົງຊີວິດຢ່າງຖາວອນ ຢູ່ ສປປ ລາວ ແລ້ວ, ໃຫ້ແຈ້ງຜູ້ຮ້ອງຂໍທີ່ໄດ້ຝັກເຊົາຢູ່ ສປປ ລາວ ເພື່ອມາຮັບເອົາໜັງສືອະນຸຍາດດັ່ງກ່າວໄປຂໍຈົດທະບຽນສຳມະໂນຄົວ ແລະ ອອກບັດປະຈຳຕົວ ຄົນຕ່າງດ້າວ ພ້ອມທັງແຈ້ງກະຊວງການຕ່າງປະເທດ ພາຍໃນ ສິບວັນ ລັດຖະການ. ສໍາລັບຜູ້ຮ້ອງຂໍທີ່ຍັງອາໄສຢູ່ຕ່າງປະເທດ ກໍໃຫ້ແຈ້ງ ແລະ ນຳສິ່ງສຳເນົາໜັງສືອະນຸຍາດດັ່ງກ່າວໃຫ້ຜູ້ກ່ຽວໂດຍ ຜ່ານກະຊວງການຕ່າງປະເທດ ແລະ ສຳນັກງານຜູ້ຕາງໜ້າ ເພື່ອອຳນວຍຄວາມສະດວກໃນການເດີນທາງມາຮັບ ໜັງສືອະນຸຍາດດັ່ງກ່າວໄປຂໍຈົດທະບຽນສຳມະໂນຄົວ ແລະ ອອກບັດປະຈຳຕົວ ຄົນຕ່າງດ້າວ.

ໝວດທີ 4

ການຄຸ້ມຄອງຄົນຕ່າງດ້າວ ແລະ ການລົບລ້າງໜັງສືອະນຸຍາດ ໃຫ້ດຳລົງຊີວິດຢ່າງຖາວອນ ຢູ່ ສປປ ລາວ

ມາດຕາ 14 ການຄຸ້ມຄອງຄົນຕ່າງດ້າວ

ກະຊວງປ້ອງກັນຄວາມສະຫງົບ ຄຸ້ມຄອງຄົນຕ່າງດ້າວ ດ້ວຍການ ຈົດທະບຽນສຳມະໂນຄົວ ແລະ ອອກ
ບັດປະຈຳຕົວ ໃຫ້ຜູ້ກ່ຽວ ແລະ ແຈ້ງໃຫ້ການຈັດຕັ້ງທີ່ກ່ຽວຂ້ອງປອນທີ່ຜູ້ກ່ຽວອາໄສຢູ່ນັ້ນ ເປັນຜູ້ຄຸ້ມຄອງ.

ມາດຕາ 15 ການລົບລ້າງໜັງສືອະນຸຍາດໃຫ້ດຳລົງຊີວິດຢ່າງຖາວອນ ຢູ່ ສປປ ລາວ

ຄົນຕ່າງດ້າວ ຈະຖືກລົບລ້າງໜັງສືອະນຸຍາດໃຫ້ດຳລົງຊີວິດຢ່າງຖາວອນ ຢູ່ ສປປ ລາວ ໃນກໍລະນີ ດັ່ງນີ້:

1. ລະເມີດ ລັດຖະທຳມະນູນ, ກົດໝາຍ ແລະ ລະບຽບການຂອງ ສປປ ລາວ;
2. ເຄື່ອນໄຫວ ຫຼື ມີພຶດຕິກຳ ທີ່ຂັດຕໍ່ແນວທາງ ນະໂຍບາຍຂອງ ສປປ ລາວ;
3. ສະໜອງ ຂໍ້ມູນ ແລະ ເອກະສານ ທີ່ບໍ່ຖືກຕ້ອງ ໃນເວລາຍື່ນຄຳຮ້ອງ;
4. ເສຍຊີວິດ;
5. ຕາມການສະເໜີຂອງຜູ້ກ່ຽວ.

ໝວດທີ 5

ສິດ ແລະ ຜົນທະຂອງຄົນຕ່າງດ້າວ

ມາດຕາ 16 ສິດຂອງຄົນຕ່າງດ້າວ

ຄົນຕ່າງດ້າວ ມີສິດ ດັ່ງນີ້:

1. ເດີນທາງ ເຂົ້າ-ອອກ ສປປ ລາວ ໂດຍບໍ່ຂໍວິຊາ;
2. ຈົດທະບຽນສຳມະໂນຄົວ ແລະ ອອກບັດປະຈຳຕົວ ຄົນຕ່າງດ້າວ;
3. ໄດ້ຮັບການສຶກສາ, ດຳເນີນທຸລະກິດ ແລະ ປະກອບອາຊີບ ທີ່ຖືກຕ້ອງຕາມກົດໝາຍ ແລະ ລະບຽບ
ການຂອງ ສປປ ລາວ;
4. ເຊົ່າ, ສຳປະທານ ທີ່ດິນນຳລັດ ຫຼື ຊື້ສິດນຳໃຊ້ທີ່ດິນຈັດສັນຂອງລັດ ແບບມີກຳນົດ ແລະ ເຊົ່າສິດ
ນຳໃຊ້ທີ່ດິນນຳຜົນລະເມືອງລາວ ໂດຍຖືກຕ້ອງຕາມກົດໝາຍ ແລະ ລະບຽບການຂອງ ສປປ ລາວ;
5. ໄດ້ຮັບການປົກປ້ອງສິດ ແລະ ຜົນປະໂຫຍດອັນຊອບທຳ ຕາມກົດໝາຍ ແລະ ລະບຽບການຂອງ
ສປປ ລາວ;
6. ນຳໃຊ້ສິດອື່ນ ຕາມກົດໝາຍ ແລະ ລະບຽບການ.

ມາດຕາ 17 ຜົນທະຂອງຄົນຕ່າງດ້າວ

ຄົນຕ່າງດ້າວ ມີຜົນທະ ດັ່ງນີ້:

1. ປະຕິບັດຕາມ ລັດຖະທຳມະນູນ ແລະ ກົດໝາຍຂອງ ສປປ ລາວ;
2. ເຄົາລົບ ວັດທະນະທຳ ແລະ ຮີດຄອງປະເພນີອັນດີງາມຂອງຊາດລາວ;
3. ປະຕິບັດຜົນທະດ້ານ ພາສີ ແລະ ອາກອນ, ຄຳທຳນຽມ ແລະ ຄຳບໍລິການ ຕາມກົດໝາຍ ແລະ
ລະບຽບການ;

4. ຮ່ວມມື, ປະກອບສ່ວນ ປົກປັກຮັກສາ ແລະ ຝັດທະນາປະເທດຊາດ ລວມທັງການປ້ອງກັນຄວາມສະຫງົບ ແລະ ຄວາມເປັນລະບຽບຮຽບຮ້ອຍຂອງສັງຄົມ;
5. ປະຕິບັດຜັນທະອື່ນ ຕາມກົດໝາຍ ແລະ ລະບຽບການ.

ໝວດທີ 6

ຂໍ້ຫ້າມ

ມາດຕາ 18 ຂໍ້ຫ້າມທົ່ວໄປ

ຫ້າມ ບຸກຄົນ, ນິຕິບຸກຄົນ ຫຼື ການຈັດຕັ້ງ ມີຜິດຕິກຳ ດັ່ງນີ້:

1. ປະຕິເສດການຮ່ວມມື ຫຼື ຂັດຂວາງການປະຕິບັດໜ້າທີ່ຂອງຜະນັກງານ-ລັດຖະກອນ ແລະ ເຈົ້າໜ້າທີ່ ທີ່ກ່ຽວຂ້ອງ;
2. ໃຫ້, ເປັນສື່ກາງໃນການ ໃຫ້ ແລະ ຮັບສິນບົນ ແກ່ຜະນັກງານ-ລັດຖະກອນ ແລະ ເຈົ້າໜ້າທີ່ ທີ່ກ່ຽວຂ້ອງ;
3. ຕົວະຍົວະ, ຫຼອກລວງ ຫຼື ບັງຄັບ ຜູ້ຮ້ອງຂໍ ເພື່ອຫາຜົນປະໂຫຍດແກ່ຕົນ;
4. ປອມແປງເອກະສານ, ນຳໃຊ້ເອກະສານປອມ ຫຼື ໃຫ້ຂໍ້ມູນທີ່ບໍ່ຖືກຕ້ອງ ກ່ຽວກັບການຂໍດຳລົງຊີວິດຢ່າງຖາວອນ ຢູ່ ສປປ ລາວ;
5. ມີຜິດຕິກຳອື່ນ ທີ່ເປັນການລະເມີດ ກົດໝາຍ ແລະ ລະບຽບການ.

ມາດຕາ 19 ຂໍ້ຫ້າມ ສຳລັບຜະນັກງານ-ລັດຖະກອນ ແລະ ເຈົ້າໜ້າທີ່ ທີ່ກ່ຽວຂ້ອງ

ຫ້າມ ຜະນັກງານ-ລັດຖະກອນ ແລະ ເຈົ້າໜ້າທີ່ ທີ່ກ່ຽວຂ້ອງ ມີຜິດຕິກຳ ດັ່ງນີ້:

1. ສວຍໃຊ້ ສິດ ແລະ ໜ້າທີ່ ເພື່ອຜົນປະໂຫຍດ ສ່ວນຕົວ, ຄອບຄົວ, ຜີ້ນ້ອງ ແລະ ໝູ່ເພື່ອນ;
2. ນຳໃຊ້ສິດ ແລະ ປະຕິບັດໜ້າທີ່ ເກີນຂອບເຂດໃນການຄົ້ນຄວ້າເອກະສານ ແລະ ການອອກໜັງສືອະນຸຍາດໃຫ້ດຳລົງຊີວິດຢ່າງຖາວອນ ຢູ່ ສປປ ລາວ;
3. ຮັບ, ທວງ ຫຼື ຂໍ ເອົາສິນບົນ ຈາກບຸກຄົນ, ນິຕິບຸກຄົນ ແລະ ການຈັດຕັ້ງ;
4. ກົດໜ່ວງ, ຖ່ວງດຶງ, ຂົ່ມຊູ່ ແລະ ແກ່ຍາວ ຂັ້ນຕອນການຝຶຈາລະນາການຂໍດຳລົງຊີວິດຢ່າງຖາວອນ ຢູ່ ສປປ ລາວ;
5. ຮຽກເກັບ ຄ່າທຳນຽມ ຫຼື ຄ່າບໍລິການ ໂດຍບໍ່ຖືກຕ້ອງຕາມລະບຽບການ;
6. ມີຜິດຕິກຳອື່ນ ທີ່ເປັນການລະເມີດ ກົດໝາຍ ແລະ ລະບຽບການ.

ມາດຕາ 20 ຂໍ້ຫ້າມ ສຳລັບຄົນຕ່າງດ້າວ

ຫ້າມຄົນຕ່າງດ້າວ ມີຜິດຕິກຳ ດັ່ງນີ້:

1. ເຄື່ອນໄຫວ ແລະ ອາໄສ ໂດຍບໍ່ຖືກຕ້ອງ ແລະ ສອດຄ່ອງກັບກົດໝາຍ ແລະ ລະບຽບການ;
2. ລະເມີດ ກົດໝາຍ ແລະ ລະບຽບການ ກ່ຽວກັບວຽກງານປ້ອງກັນຄວາມສະຫງົບ, ຄວາມປອດໄພ ແລະ ຄວາມໝັ້ນຄົງຂອງຊາດ;
3. ແຕ່ງດອງກັບຜົນລະເມືອງລາວ ໂດຍບໍ່ໄດ້ຮັບອະນຸຍາດ;
4. ມີຜິດຕິກຳອື່ນ ທີ່ເປັນການລະເມີດ ກົດໝາຍ ແລະ ລະບຽບການ.

ໝວດທີ 7
ການຄຸ້ມຄອງ ແລະ ກວດກາ

ມາດຕາ 21 ອົງການຄຸ້ມຄອງ ແລະ ກວດກາ

ອົງການຄຸ້ມຄອງ ແລະ ກວດກາວຽກງານການດຳລົງຊີວິດຢ່າງຖາວອນ ຢູ່ ສປປ ລາວ ປະກອບດ້ວຍ:

1. ກະຊວງປ້ອງກັນຄວາມສະຫງົບ;
2. ກະຊວງການຕ່າງປະເທດ;
3. ສຳນັກງານຜູ້ຕາງໜ້າ.

ມາດຕາ 22 ສິດ ແລະ ໜ້າທີ່ຂອງກະຊວງປ້ອງກັນຄວາມສະຫງົບ

ກະຊວງປ້ອງກັນຄວາມສະຫງົບ ມີ ສິດ ແລະ ໜ້າທີ່ ດັ່ງນີ້:

1. ຄົ້ນຄວ້າ, ສ້າງ ແລະ ປັບປຸງ ລະບຽບການ ກ່ຽວກັບວຽກງານການດຳລົງຊີວິດຢ່າງຖາວອນ ຢູ່ ສປປ ລາວ ຕາມຂອບເຂດຮັບຜິດຊອບຂອງຕົນ ເພື່ອນຳສະເໜີລັດຖະບານ ພິຈາລະນາ;
2. ໂຄສະນາ ເຜີຍແຜ່ ກົດໝາຍ ແລະ ລະບຽບການ ກ່ຽວກັບວຽກງານການດຳລົງຊີວິດຢ່າງຖາວອນ ຢູ່ ສປປ ລາວ ຢ່າງກ້ວາງຂວາງ ແລະ ທົ່ວເຖິງ;
3. ຄົ້ນຄວ້າ ແລະ ກຳນົດ ແບບພິມຄຳຮ້ອງຂໍມາດຳລົງຊີວິດຢ່າງຖາວອນ ຢູ່ ສປປ ລາວ;
4. ກວດກາຄວາມ ຖືກຕ້ອງ ແລະ ຄົບຖ້ວນຂອງຄຳຮ້ອງຂໍມາດຳລົງຊີວິດຢ່າງຖາວອນ ຢູ່ ສປປ ລາວ ພ້ອມທັງສຳພາດເອົາຂໍ້ມູນເພີ່ມເຕີມ ແບບເຊິ່ງໜ້າ ຈາກພົນລະເມືອງລາວທີ່ຮັບປະກັນ ແລະ ຜູ້ຮ້ອງຂໍ ເພື່ອເປັນຂໍ້ມູນໃນການຄົ້ນຄວ້າ ແລະ ພິຈາລະນາ ອະນຸຍາດ;
5. ຈົດທະບຽນສຳມະໂນຄົວ ແລະ ອອກບັດປະຈຳຕົວ ຄົນຕ່າງດ້າວ ໃຫ້ຄົນເຊື້ອຊາດລາວຢູ່ຕ່າງປະເທດ ທີ່ໄດ້ຮັບອະນຸຍາດໃຫ້ດຳລົງຊີວິດຢ່າງຖາວອນ ຢູ່ ສປປ ລາວ ແລະ ມອບໃຫ້ການຈັດຕັ້ງທີ່ກ່ຽວຂ້ອງປ່ອນທີ່ຜູ້ກ່ຽວອາໄສຢູ່ນັ້ນ ເປັນຜູ້ຄຸ້ມຄອງ;
6. ພິຈາລະນາລົບລ້າງໜັງສືອະນຸຍາດໃຫ້ດຳລົງຊີວິດຢ່າງຖາວອນ ຢູ່ ສປປ ລາວ ພາຍຫຼັງໄດ້ປະສານສົມທົບກັບກະຊວງການຕ່າງປະເທດ ແລະ ພາກສ່ວນອື່ນທີ່ກ່ຽວຂ້ອງ;
7. ຕິດຕາມ ກວດກາ ການເຄື່ອນໄຫວວຽກງານດຳລົງຊີວິດຢ່າງຖາວອນ ຢູ່ ສປປ ລາວ ຕາມຂອບເຂດຄວາມຮັບຜິດຊອບຂອງຕົນ;
8. ຮັບ ແລະ ພິຈາລະນາແກ້ໄຂ ຄຳຮ້ອງ, ຄຳສະເໜີຂອງບຸກຄົນ, ນິຕິບຸກຄົນ ແລະ ການຈັດຕັ້ງທີ່ພົວພັນກັບວຽກງານດຳລົງຊີວິດຢ່າງຖາວອນ ຢູ່ ສປປ ລາວ;
9. ຈັດຕັ້ງກອງປະຊຸມປຶກສາຫາລືກັບ ກະຊວງ, ອົງການ, ອົງການປົກຄອງທ້ອງຖິ່ນ ແລະ ພາກສ່ວນທີ່ກ່ຽວຂ້ອງ ເພື່ອປະເມີນຜົນການປະຕິບັດວຽກງານດຳລົງຊີວິດຢ່າງຖາວອນ ຢູ່ ສປປ ລາວ;
10. ປະສານສົມທົບກັບ ກະຊວງ, ອົງການ, ອົງການປົກຄອງທ້ອງຖິ່ນ ແລະ ພາກສ່ວນທີ່ກ່ຽວຂ້ອງທັງພາຍໃນ ແລະ ຕ່າງປະເທດ ໃນການຄຸ້ມຄອງວຽກງານດຳລົງຊີວິດຢ່າງຖາວອນ ຢູ່ ສປປ ລາວ;
11. ຮ່ວມມືສາກົນ ກ່ຽວກັບວຽກງານດຳລົງຊີວິດຢ່າງຖາວອນ ຢູ່ ສປປ ລາວ;
12. ສະຫຼຸບ ແລະ ລາຍງານ ການຈັດຕັ້ງປະຕິບັດວຽກງານດຳລົງຊີວິດຢ່າງຖາວອນ ຢູ່ ສປປ ລາວ ຕໍ່ລັດຖະບານ ຢ່າງເປັນປົກກະຕິ;
13. ນຳໃຊ້ສິດ ແລະ ປະຕິບັດໜ້າທີ່ອື່ນ ຕາມກົດໝາຍ ແລະ ລະບຽບການ.

ມາດຕາ 23 ສິດ ແລະ ໜ້າທີ່ຂອງກະຊວງການຕ່າງປະເທດ

ກະຊວງການຕ່າງປະເທດ ມີ ສິດ ແລະ ໜ້າທີ່ ດັ່ງນີ້:

1. ຄົ້ນຄວ້າ ສ້າງ ແລະ ປັບປຸງ ລະບຽບການ ກ່ຽວກັບວຽກງານດຳລົງຊີວິດຢ່າງຖາວອນ ຢູ່ ສປປ ລາວ ຕາມຂອບເຂດຮັບຜິດຊອບຂອງຕົນ ເພື່ອສະເໜີລັດຖະບານ ຝິຈາລະນາ;
2. ໂຄສະນາ ເຜີຍແຜ່ ກົດໝາຍ ແລະ ລະບຽບການ ກ່ຽວກັບວຽກງານດຳລົງຊີວິດຢ່າງຖາວອນ ຢູ່ ສປປ ລາວ ຢ່າງກວ້າງຂວາງ ແລະ ທົ່ວເຖິງ;
3. ຮັບ ແລະ ມີຄຳເຫັນ ຕໍ່ຄຳຮ້ອງຂໍດຳລົງຊີວິດຢ່າງຖາວອນ ຢູ່ ສປປ ລາວ;
4. ປະເມີນຄຸນງາມຄວາມດີຂອງຜູ້ຮ້ອງຂໍດຳລົງຊີວິດຢ່າງຖາວອນ ຢູ່ ສປປ ລາວ;
5. ຕິດຕາມ ກວດກາ ການເຄື່ອນໄຫວວຽກງານດຳລົງຊີວິດຢ່າງຖາວອນ ຢູ່ ສປປ ລາວ ຕາມຂອບເຂດ ຄວາມຮັບຜິດຊອບຂອງຕົນ;
6. ປະສານສົມທົບກັບ ກະຊວງ, ອົງການ, ອົງການປົກຄອງທ້ອງຖິ່ນ ແລະ ພາກສ່ວນທີ່ກ່ຽວຂ້ອງ ທັງພາຍໃນ ແລະ ຕ່າງປະເທດ ໃນວຽກງານດຳລົງຊີວິດຢ່າງຖາວອນ ຢູ່ ສປປ ລາວ;
7. ຮ່ວມມືສາກົນ ກ່ຽວກັບວຽກງານດຳລົງຊີວິດຢ່າງຖາວອນ ຢູ່ ສປປ ລາວ;
8. ສະຫຼຸບ ແລະ ລາຍງານ ການຈັດຕັ້ງປະຕິບັດວຽກງານດຳລົງຊີວິດຢ່າງຖາວອນ ຢູ່ ສປປ ລາວ ຕໍ່ ລັດຖະບານ ຢ່າງເປັນປົກກະຕິ;
9. ນຳໃຊ້ສິດ ແລະ ປະຕິບັດໜ້າທີ່ອື່ນ ຕາມກົດໝາຍ ແລະ ລະບຽບການ.

ມາດຕາ 24 ສິດ ແລະ ໜ້າທີ່ຂອງສຳນັກງານຜູ້ຕາງໜ້າ

ສຳນັກງານຜູ້ຕາງໜ້າ ມີ ສິດ ແລະ ໜ້າທີ່ ດັ່ງນີ້:

1. ໂຄສະນາ ເຜີຍແຜ່ ແນວທາງ ນະໂຍບາຍຂອງ ສປປ ລາວ ກ່ຽວກັບວຽກງານດຳລົງຊີວິດຢ່າງ ຖາວອນ ຢູ່ ສປປ ລາວ;
2. ຮັບ ແລະ ມີຄຳເຫັນ ຕໍ່ຄຳຮ້ອງຂໍດຳລົງຊີວິດຢ່າງຖາວອນ ຢູ່ ສປປ ລາວ;
3. ສະຫຼຸບ ລາຍງານ ການຈັດຕັ້ງປະຕິບັດວຽກງານດຳລົງຊີວິດຢ່າງຖາວອນ ຢູ່ ສປປ ລາວ;
4. ນຳໃຊ້ສິດ ແລະ ປະຕິບັດໜ້າທີ່ອື່ນ ຕາມກົດໝາຍ ແລະ ລະບຽບການ.

ມາດຕາ 25 ສິດ ແລະ ໜ້າທີ່ຂອງກະຊວງ, ອົງການ, ອົງການປົກຄອງທ້ອງຖິ່ນ ແລະ ພາກສ່ວນທີ່ກ່ຽວຂ້ອງ

ກະຊວງ, ອົງການ, ອົງການປົກຄອງທ້ອງຖິ່ນ ແລະ ພາກສ່ວນອື່ນທີ່ກ່ຽວຂ້ອງ ມີ ສິດ ແລະ ໜ້າທີ່ ປະສານສົມທົບກັບອົງການຄຸ້ມຄຸ້ມ ໃຫ້ການຮ່ວມມື ແລະ ອງ ແລະ ກວດກາວຽກງານດຳລົງຊີວິດຢ່າງຖາວອນ ຢູ່ ສປປ ລາວ ຕາມພາລະບົດບາດ, ຂອບເຂດສິດ ແລະ ໜ້າທີ່ຂອງຕົນ.

ມາດຕາ 26 ເນື້ອໃນການກວດກາ

ການກວດກາວຽກງານການດຳລົງຊີວິດຢ່າງຖາວອນ ຢູ່ ສປປ ລາວ ປະກອບດ້ວຍເນື້ອໃນ ດັ່ງນີ້:

1. ການປະຕິບັດນິຕິກຳທີ່ກ່ຽວຂ້ອງກັບວຽກງານດຳລົງຊີວິດຢ່າງຖາວອນ ຢູ່ ສປປ ລາວ;
2. ການປະຕິບັດໜ້າທີ່ຂອງພະນັກງານ-ລັດຖະກອນ ແລະ ເຈົ້າໜ້າທີ່ ທີ່ກ່ຽວຂ້ອງກັບວຽກງານດຳລົງ ຊີວິດຢ່າງຖາວອນ ຢູ່ ສປປ ລາວ;
3. ເນື້ອໃນອື່ນທີ່ຈຳເປັນ.

ມາດຕາ 27 ຮູບການການກວດກາ

ການກວດກາວຽກງານດຳລົງຊີວິດຢ່າງຖາວອນ ຢູ່ ສປປ ລາວ ມີຮູບການ ດັ່ງນີ້ :

1. ການກວດກາຕາມລະບົບປົກກະຕິ ຊຶ່ງແມ່ນການກວດກາທີ່ດຳເນີນຕາມແຜນການຢ່າງເປັນປະຈຳ ແລະ ມີກຳນົດເວລາທີ່ແນ່ນອນ;
2. ການກວດກາໂດຍມີການແຈ້ງໃຫ້ຮູ້ລ່ວງໜ້າ ຊຶ່ງແມ່ນການກວດການອກແຜນການ ເມື່ອເຫັນວ່າ ມີຄວາມຈຳເປັນ ແຕ່ຕ້ອງແຈ້ງໃຫ້ຜູ້ຖືກກວດກາຮູ້ກ່ອນລ່ວງໜ້າ;
3. ການກວດກາແບບກະທັນຫັນ ຊຶ່ງແມ່ນການກວດກາແບບຮີບດ່ວນໂດຍບໍ່ແຈ້ງໃຫ້ຜູ້ຖືກກວດກາ ຮູ້ລ່ວງໜ້າ.

ໃນການດຳເນີນການກວດກາວຽກງານດຳລົງຊີວິດຢ່າງຖາວອນ ຢູ່ ສປປ ລາວ ໃຫ້ປະຕິບັດຕາມກົດໝາຍ ແລະ ລະບຽບການ ຢ່າງເຂັ້ມງວດ.

ໝວດທີ 8

ນະໂຍບາຍຕໍ່ຜູ້ມີຜົນງານ ແລະ ມາດຕະການຕໍ່ຜູ້ລະເມີດ

ມາດຕາ 28 ນະໂຍບາຍຕໍ່ຜູ້ມີຜົນງານ

ບຸກຄົນ, ນິຕິບຸກຄົນ ຫຼື ການຈັດຕັ້ງໃດ ທີ່ມີຜົນງານດີເດັ່ນໃນການຈັດຕັ້ງປະຕິບັດດຳລັດສະບັບນີ້ ຈະໄດ້ ຮັບການຍ້ອງຍໍ ແລະ ນະໂຍບາຍອື່ນ ຕາມລະບຽບການ.

ມາດຕາ 29 ມາດຕະການຕໍ່ຜູ້ລະເມີດ

ບຸກຄົນ, ນິຕິບຸກຄົນ ຫຼື ການຈັດຕັ້ງໃດ ທີ່ລະເມີດດຳລັດສະບັບນີ້ ຈະຖືກ ສຶກສາອົບຮົມ, ລົງວິໄນ, ປັບໃໝ, ໃຊ້ແທນຄ່າເສຍຫາຍທາງແຜ່ງທີ່ຕົນໄດ້ກໍ່ຂຶ້ນ ຫຼື ຖືກລົງໂທດທາງອາຍາ ຕາມກົດໝາຍ.

ໝວດທີ 9

ບົດບັນຍັດສຸດທ້າຍ

ມາດຕາ 30 ການຈັດຕັ້ງປະຕິບັດ

ກະຊວງປ້ອງກັນຄວາມສະຫງົບ, ກະຊວງການຕ່າງປະເທດ ແລະ ສຳນັກງານຜູ້ຕາງໜ້າ ເປັນເຈົ້າການ ໃນການຈັດຕັ້ງປະຕິບັດດຳລັດສະບັບນີ້ ໃຫ້ມີປະສິດທິຜົນ.

ກະຊວງ, ອົງການ, ອົງການປົກຄອງທ້ອງຖິ່ນ ແລະ ພາກສ່ວນທີ່ກ່ຽວຂ້ອງ ຈົ່ງຮັບຮູ້ ແລະ ປະຕິບັດດຳລັດ ສະບັບນີ້ ຢ່າງເຂັ້ມງວດ.

ມາດຕາ 31 ຜົນສັກສິດ

ດຳລັດສະບັບນີ້ ມີຜົນສັກສິດນັບແຕ່ວັນທີ 06 ມັງກອນ 2025 ເປັນຕົ້ນໄປ

ຕາງໜ້າ ລັດຖະບານ ແຫ່ງ ສປປ ລາວ
ນາຍົກລັດຖະມົນຕີ



ສອນໄຊ ສີພັນດອນ